

រាជធានីភ្នំពេញ ថ្ងៃទី ២៩ ខែ តុលា ឆ្នាំ ១៩៩៤

អនុក្រឹត្យលេខ ៦៨ អនក្រ
ស្តីពីលិខិតឆ្លងដែននៃព្រះរាជាណាចក្រកម្ពុជា

រាជរដ្ឋាភិបាលកម្ពុជា

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា ជាពិសេសមាត្រា ១២៦
- បានឃើញព្រះរាជក្រឹត្យរបស់ព្រះករុណាព្រះបាទសម្តេចព្រះ នរោត្តម សីហនុ រ្យ័ន ព្រះមហាក្សត្រ នៃព្រះរាជាណាចក្រកម្ពុជា ចុះថ្ងៃទី ០១ ខែ វិច្ឆិកា ឆ្នាំ ១៩៩៣ ស្តីពីការតែងតាំង រាជរដ្ឋាភិបាលកម្ពុជា
- បានឃើញច្បាប់ ស្តីពីការរៀបចំ និងការប្រព្រឹត្តទៅ នៃគណៈរដ្ឋមន្ត្រី ដែលប្រកាសអោយ ប្រើដោយព្រះរាជក្រម ចុះថ្ងៃទី ២០ ខែ កក្កដា ឆ្នាំ ១៩៩៤
- យោងស្មារតីប្រជុំពេញអង្គគណៈរដ្ឋមន្ត្រី ថ្ងៃទី ២១ ខែ កញ្ញា ឆ្នាំ ១៩៩៤
- តាមសំណើរបស់ក្រសួងការបរទេស និងសហប្រតិបត្តិការអន្តរជាតិ និង ក្រសួងមហាផ្ទៃ ។

សំរេច

ជំពូក ១

បទបញ្ជាគ្រឹម

មាត្រា ១ : ត្រូវបានបង្កើតលិខិតឆ្លងដែនដែលមាន ៤ ប្រភេទ :

- ក-លិខិតឆ្លងដែនការទូត
- ខ-លិខិតឆ្លងដែនរដ្ឋការ
- គ-លិខិតឆ្លងដែន (ធម្មតា)
- ឃ-លិខិតធ្វើដំណើរ

លក្ខណៈនៃលិខិតឆ្លងដែនត្រូវកំណត់ដោយប្រកាសរួមរបស់រដ្ឋមន្ត្រីក្រសួងការ បរទេស និងសហប្រតិបត្តិការអន្តរជាតិ និងរដ្ឋមន្ត្រីក្រសួងមហាផ្ទៃ ។

ជំពូក ២

អំពីលិខិតឆ្លងដែនការទូត

មាត្រា ២ : លិខិតឆ្លងដែនការទូតសំរាប់មន្ត្រីរាជការ ទៅតាមលំដាប់សក្តិដូចមានខាងក្រោម ៖

- ១-ព្រះមហាក្សត្រ ព្រះមហេសី និងព្រះរាជបុត្រា បុត្រី ។
- ២-សមាជិក សមាជិកានៃរដ្ឋសភា
- ៣-មន្ត្រីសង្ឃ មន្ត្រីរាជការដែលមានមុខតំណែងតែងតាំងដោយព្រះរាជក្រឹត្យ ។
- ៤-នាយក អគ្គលេខាធិការ នៃព្រះរាជខុទ្ទកាល័យព្រះមហាក្សត្រ ។
- ៥-អគ្គលេខាធិការនៃរដ្ឋសភា ។
- ៦-ទីប្រឹក្សាព្រះមហាក្សត្រ ប្រធានរដ្ឋសភា អនុប្រធានរដ្ឋសភា នាយករដ្ឋមន្ត្រី ឧបនាយករដ្ឋមន្ត្រី ទេសរដ្ឋមន្ត្រី និងរដ្ឋមន្ត្រី ។
- ៧-នាយកខុទ្ទកាល័យ ប្រធានរដ្ឋសភា នាយករដ្ឋមន្ត្រី ឧបនាយករដ្ឋមន្ត្រី ទេសរដ្ឋមន្ត្រី រដ្ឋមន្ត្រី ។
- ៨-អតីតប្រធានសភា អតីតនាយករដ្ឋមន្ត្រី អតីតរដ្ឋមន្ត្រីការបរទេស ។
- ៩-មន្ត្រីប្រប័ណ្ណការទូត ។
- ១០-ភរិយា ប្តី កូនប្រុសស្រី នៅលើវិវាហដែលមានអាយុក្រោម ១៨ ឆ្នាំ មានសិទ្ធិកាន់លិខិតឆ្លងដែនការទូតដូចប្តី ប្រពន្ធ ឪពុក ម្តាយដែរ ។

មាត្រា ៣ : ក្រសួងការបរទេស និងសហប្រតិបត្តិការអន្តរជាតិ មានភារកិច្ចចេញលិខិតឆ្លងដែនការទូត ។

មាត្រា ៤ : សុពលភាពនៃលិខិតឆ្លងដែនការទូត មានរយៈពេលដំបូង ៣ ឆ្នាំ ហើយអាចបន្តសំរាប់រយៈពេលរាល់ ២ ឆ្នាំម្តង ។ ផុតរយៈពេល ៧ ឆ្នាំដោយគិតពីថ្ងៃចេញបើកដំបូង ចាំបាច់ត្រូវធ្វើលិខិតឆ្លងដែនថ្មីមួយទៀត ។

ជំពូក ៣

អំពីលិខិតឆ្លងដែនដូរការ

មាត្រា ៥ : លិខិតឆ្លងដែនដូរការសំរាប់មន្ត្រីរាជការទូទៅ ដែលត្រូវចេញទៅបំពេញបេសកកម្ម ជាដូរការនៅបរទេស ។

មាត្រា ៦ : លិខិតឆ្លងដែនផ្លូវការ ត្រូវចេញដោយក្រសួងការបរទេស និងសហប្រតិបត្តិការអន្តរជាតិ ។

មាត្រា ៧ : លិខិតឆ្លងដែនផ្លូវការមានសុពលភាព និងរយៈពេលពន្យារដូចគ្នា និងលិខិតឆ្លងដែនការទូតដែរ ។

ជំពូក ៤

អំពីលិខិតឆ្លងដែន (ធម្មតា)

មាត្រា ៨ : លិខិតឆ្លងដែន (ធម្មតា) សំរាប់ផ្តល់ជូនពលរដ្ឋខ្មែរទាំងពីរភេទ ដែលមានអាយុចាប់ពី ១៨ ឆ្នាំ ឡើងទៅ សំរាប់ធ្វើ ដំណើរទៅបរទេស ។

កុមារអាយុតិចជាង ១៨ ឆ្នាំ អាចស្នើសុំលិខិតឆ្លងដែននេះផ្ទាល់ខ្លួនបាន បើមាន ការ អនុញ្ញាត ជាលាយលក្ខណ៍អក្សរពីឪពុក ម្តាយ ឬអាណាព្យាបាល ដោយមានភ្ជាប់ប័ណ្ណ សំគាល់គ្រួសារ ឬ សំបុត្រ កំណើតភ្ជាប់មកជាមួយពាក្យសុំលិខិតឆ្លងដែនរបស់ សាមីខ្លួន ។

ក្នុងករណីមានអាយុតិចជាង ១២ ឆ្នាំ ហើយធ្វើដំណើររួមជាមួយឪពុក ម្តាយ ឬ អាណាព្យាបាល កុមារទាំងនោះ ត្រូវចុះក្នុងលិខិតឆ្លងដែន ឬ ឯកសារធ្វើដំណើររបស់ឪពុកម្តាយឬ អាណាព្យាបាល ។

មាត្រា ៩ : ក្រសួងមហាផ្ទៃមានសមត្ថកិច្ចចេញលិខិតឆ្លងដែននេះ លើកលែងតែមានចែងក្នុងមាត្រា ១២ ។

មាត្រា ១០ : លិខិតឆ្លងដែន (ធម្មតា) មានសុពលភាពរយៈពេលពន្យារដូចគ្នា និងលិខិតឆ្លងដែនការទូតដែរ ។

មាត្រា ១១ : អាករលើលិខិតឆ្លងដែននេះ ត្រូវកំណត់ដោយប្រកាសរួមរបស់រដ្ឋមន្ត្រីក្រសួងមហាផ្ទៃ និងរដ្ឋមន្ត្រី ក្រសួងសេដ្ឋកិច្ច និង ហិរញ្ញវត្ថុ ។

ជំពូក ៥

អំពីលិខិតធ្វើដំណើរ

មាត្រា ១២ : លិខិតធ្វើដំណើរអាចផ្តល់អោយជនដែលគ្មានសញ្ជាតិជាខ្មែរ ដែលចេញមកខ្លួនឯងចែងក្នុងជំពូក ៤ នៃច្បាប់អន្តោ ប្រទេសន្ត ។

មាត្រា ១៣ : ក្រសួងមហាផ្ទៃមានសមត្ថកិច្ច ចេញលិខិតធ្វើដំណើរនេះ ។

មាត្រា ១៤ : លិខិតធ្វើដំណើរនេះ មានសុពលភាពដែលត្រូវសម្រេចដោយរដ្ឋមន្ត្រីក្រសួងមហាផ្ទៃ តែសុពលភាពនេះពុំអាចលើសពី ៣ ឆ្នាំបានឡើយ ។ ក្រសួងមហាផ្ទៃមានអំណាចដកហូតលិខិតធ្វើដំណើរ ពីសាមីខ្លួនក្នុងករណីចាំបាច់ ។

មាត្រា ១៥ : អាករលើលិខិតធ្វើដំណើរនេះ ត្រូវកំណត់ដោយប្រកាសរដ្ឋមន្ត្រីក្រសួងមហាផ្ទៃ និងរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។

ជំពូក ៦

**សមត្ថកិច្ចស្ថានទូត ស្ថានអគ្គកុងស៊ុល
ស្ថានកំណាចចេញលិខិតឆ្លងដែន**

មាត្រា ១៦ : ស្ថានទូត អគ្គកុងស៊ុល ស្ថានតំណាង មានសិទ្ធិចេញលិខិតឆ្លងដែនការទូត លិខិតឆ្លងដែនផ្លូវការ និងលិខិតឆ្លងដែន (ធម្មតា) បន្ទាប់ពីបានទទួលការអនុញ្ញាតយល់ព្រមពីក្រសួងការបរទេស និងសហប្រតិបត្តិការអន្តរជាតិ ។

ជំពូក ៧

អវសានបញ្ជី

មាត្រា ១៧ : ក្រសួងការបរទេស និងសហប្រតិបត្តិការអន្តរជាតិ និងក្រសួងមហាផ្ទៃ មានសិទ្ធិបដិសេធនូវលិខិតឆ្លងដែន ដែលបាត់បង់ ឬក្លែងបន្លំ ។

មាត្រា ១៨ : បទបញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

មាត្រា ១៩ : សហរដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងការបរទេស និងសហប្រតិបត្តិការអន្តរជាតិ រដ្ឋមន្ត្រីក្រសួងមហាផ្ទៃ រដ្ឋមន្ត្រីគ្រប់ក្រសួង រដ្ឋលេខាធិការគ្រប់រដ្ឋលេខាធិការដ្ឋាន ត្រូវទទួលអនុវត្តអនុក្រឹត្យនេះចាប់ពីថ្ងៃឡាយព្រះហស្តលេខា និងចុះហត្ថលេខាទៅ ។

នាយករដ្ឋមន្ត្រី ១	នាយករដ្ឋមន្ត្រី ២
ព្រះហស្តលេខា និង ត្រា	ហត្ថលេខា និង ត្រា
នរោត្តម រណឫទ្ធិ	ហ៊ុន សែន